

## FJØLRIT – felag fyri føroyskar rættindaeigarar

### REGLUGERÐ

#### 1. PARTUR: Frádráttur í viðurløg

Gr. 1. 1. Áðrenn viðurløg verða latin rættindahavum, verður kostnaður til umsiting drigin frá. Upphæddin verður sambært viðtøkum felagsins § 4 stk. 1 játtað av umboðsráðnum í fíggarætlanini.

Útreiðslur, ið ikki kunnu skjalprógvast at hoyra undir umsitingarútreiðslur, kunnu ikki dragast frá viðurløgunum til rættindahavar. (Sambært lóg um Upphavsrett, §41. stk.2.)

Gr. 1.2. Útreiðslur til umsiting, ið verða drignar frá, áðrenn viðurløg verða goldin, skulu verða útgreinað í ársroknskapinum hjá Fjølrit.

#### 2. PARTUR: Millumlandaavtalur

Gr. 2.1 Fjølrit ger avtalur við felagsskapir í útlandum, ið umsita lík rættindi.

Talan kann vera um A-avtalur, har viðurløg fyri avritan og aðra nýtslu verða útgoldið úr tí landi, har nýtlan er, til upphavsrettindafelagsskapin í tí landi, har rættindahavin hoyrir heima.

Talan kann eisini vera um B-avtalur, har viðurløg fyri endurgeving av vardum verkum verða verandi í tí landi, har viðurløgin eru innvunnin. Í teimum førum verður upphæddin sett á serstaka kontu í 3 ár, skuldi útlendskur rættindahavi sett fram krav um viðurlag, hóast sínámillum avtalu við rættindafelagsskap í heimlandi hjá viðkomandi. (Løgtingslóg nr. 30 um Upphavsrett ásetir at fyrningarfrestin er 3 ár frá ársenda av tí árinum, tá ið verkið varð nýtt.)

#### 3. PARTUR: Viðurlagsgjald

Gr. 3. 1. Eftir at umsitingarútreiðslur eru drignar frá, verða allar samsýningar, ið komnar eru inn á kontu hjá Fjølrit, avroknaðar til viðkomandi upphavsfólk. Býtið skal so vítt til ber mynda veruligu nýtsluna, grundað á upplýsingar, fingnar til vegar frá brúkarunum.

Gr. 3.2 Avroknað verður eisini við upphavsfólk, ið ikki eru limir í limafeløgum hjá Fjølrit. Munur verður ikki gjørdur á limum og ikki-limum. (Sambært lóg um Upphavsrett, §41. Stk. 3.)

Gr. 3.3. Um so er, at Fjølrit ikki fær útvegað sær upplýsingar um rætta rættindahava til verk við at kanna í egnum skráum og senda fyrspurning til avvarðandi limafelag, verða partar av upplýsingunum lagdir fyri almenningin á heimasíðu felagsins.

Eru nøktandi upplýsingar ikki komnar Fjølrit í hendi, áðrenn 3 ár eru liðin frá ársenda av tí árinum, tá ið verkið varð nýtt, er upphæddin at meta sum harraleys. (Sambært lóg um Upphavsrett, §43.)

Gr. 3.4. Einstøk viðurløg áljóðandi 300 kr. og minni verða ikki útgoldin, men verða standandi á kontu hjá Fjølrit í navni rættindahava. Um rættindahavi ikki hevur forvunnið meira enn 300 kr. samantalt eitt 3-ára skeið, fer upphæddin undir harraleys viðurløg. Rættindahavi kann tó við at venda sær til Fjølrit fáa viðurløg á 300 kr. ella minni útgoldin, áðrenn fyrningarfrestin er úti.



Gr. 3.5. Viðurlagsútgjald til rithøvundar og útgevarar verður sum meginreglu býtt við 75% til rithøvundan og 25% til útgevaran.

Gr. 3.6. Viðurlagsútgjald til einstakar rættindahavar verður latið í seinasta lagi 12 mánaðir eftir árið, brúkarin hevur fingið rokning.

## 4. PARTUR: Harraleys viðurløg

Gr. 4.1. Harraleys viðurløg fevna um viðurløg, har upplýsingar um einstakar rættindahavar ikki eru fingið til vegar, áðrenn fyrningarfrestin er farin, tað veri seg útlendskir sum føroyskir rættindahavar. Viðurløg á 300 kr. og lægri verða eisini mett sum harraleys, tá ið fyrningarfrestin er farin.

Gr. 4.2 Viðurløg, ið verða mett at vera harraleys, verða sett á serliga kontu.

Gr. 4.3 Harraleys viðurløg verða eftir avgerð í umboðsráðnum nýtt til:

- a) at býta út til rættindahavar eftir sama býtislykli sum nýttur verður frammanundan á sama øki.
- b) at rinda út sum stuðul til upphavsfólk innan virkisøkið hjá Fjølrit eftir mannagongdum, ið umboðsráðið hevur samtykt. (Sambært 4. parti, grein 4.2 í viðtøkum felagsins.)

Gr. 4.4. Harraleys viðurløg skulu koma rættindahavum innan virkisøkið hjá Fjølrit til góðar, sama um teir eru limir ella ikki-limir í felagnum. (Sambært lóg um Upphavsrett, §41 stk. 4.)

## 5. PARTUR: Broytingar

Gr. 5. 1. Reglugerðina kann umboðsráðið bara broyta, tá ið 3/4 av umboðunum hjá limafeløgnum eru fyri.

*Soleiðis samtykt á aðalfundi hjá Fjølrit, 16. Januar 2018.*